

૪૭) ઈદુઝઝોહા અને જુમ્આની દુઆ

બિસ્મિલ્લાહિર રહમાનિર રહીમ

બારે ઈલાહા ! આ એક મુબારક અને કલ્યાણકારી દિવસ છે કે જેમાં મુસલમાનો આબાદ જમીનના દરેક વિસ્તારમાં એકત્ર થયેલા છે. એમાં યાચકો પણ છે અને હાજત તલબ કરનારા પણ છે, (અલ્લાહને) અરજ કરનારા પણ છે અને ભયભીત પણ છે. એ બધા જ તારી બારગાહમાં હાજર છે અને તું જ તેમની હાજતો પર નજર રાખનારો છે. હું તારી કૃપા અને મહેરબાનીને નિહાળીને અને એવા વિચારથી કે મારી હાજતો પૂરી કરવી તારા માટે સરળ છે તેથી તારી બારગાહમાં અરજ કરું છું કે તું મોહંમદ (સ.) અને તેમના વંશજો પર રહેમત વરસાવજે.

અય અલ્લાહ ! અય અમારા બધાયના પાલનહાર ! જ્યારે તારા જ માટે બાદશાહી છે અને તારા જ માટે પ્રશંસા અને ગુણગાન છે અને તારા સિવાય બીજો કોઈ માઅબૂદ નથી. તું સહનશીલ, કૃપાળુ, મહેરબાની કરવાવાળો, નેઅમતોની બક્ષિસ કરનારો, શ્રેષ્ઠતા અને મહાનતાવાળો અને જમીન અને આકાશને પેદા કરવાવાળો છે. તો હું તને અરજ કરું છું કે જ્યારે પણ તું તારા ઈમાનદાર બંદાઓને નેકી કે સલામતી કે ભલાઈ અને બરકત કે તારી ઈતાઅત ઉપર અમલ કરવાની શક્તિની વહેંચણી કરે તો એવી જ ભલાઈ કે જેનાથી તું તેમના ઉપર ઉપકાર કરે અને તેમને તારી તરફ માર્ગદર્શન આપે અથવા તો તારે ત્યાં તેમનો દરજ્જો બુલંદ કરે અથવા દુનિયા અને આખેરતની ભલાઈમાંથી કોઈ ભલાઈ તેમને અર્પણ કરે તો તેમાં મને પણ મોટો ભાગ નસીબ કરજે.

અય અલ્લાહ ! સઘળી બાદશાહી તારી જ છે અને તારા જ માટે પ્રશંસા અને ગુણગાન છે અને તારા સિવાય બીજો કોઈ માઅબૂદ નથી. આથી હું તને સવાલ કરું છું કે તું રહેમત વરસાવજે તારા બંદા, રસૂલ, હબીબ, મખ્લૂકમાંથી તેં ચૂંટેલા અને પસંદ કરેલા

મોહંમદ (સ.) પર અને એમની એહલેબયત પર કે જે નેકી કરનાર, પાકો પાકીઝા અને તારા સર્જનોમાં સર્વશ્રેષ્ઠ છે. એવી રહેમત (વરસાવજે) કે જેની ગણતરી કરવા માટે તારા સિવાય બીજો કોઈ શક્તિમાન ન હોય અને આજના દિવસે તારા પર ઈમાન લાવેલા બંદાઓમાંથી જે કોઈ સમક્ષ કોઈ નેકી-દુઆ માગે તો એમાં અમને પણ ભાગીદાર બનાવી દેજે. અને અય સઘળા જગતોના પાલનહાર ! અમને અને એ બધાયને માફ કરી દેજે એટલા માટે કે તું દરેક વસ્તુ પર શક્તિમાન છે.

અય અલ્લાહ ! હું મારી હાજતો તારી સમક્ષ લાવ્યો છું અને મારી ગરીબાઈ, ફાકા અને દરિદ્રતાનો વજનદાર બોજો તારા દ્વારે લાવીને ઊતાર્યો છે. અને હું મારી કરણી કરતાં તો તારી નજાત અને રહેમત ઉપર ખૂબ જ સંતોષી છું અને નિઃશંકપણે તારી મગફરત અને રહેમતનો પાલવ મારા ગુનાહોથી કેટલાય ગણો પહોળો છે. આથી તું મોહંમદ (સ.) અને તેમના વંશજો પર રહેમત વરસાવજે અને મારી દરેક હાજત તું પૂરી કર, તારી એ કુદરતના લીધે કે જે તને પ્રાપ્ત છે અને આ તો તારા માટે સહેલું અને સરળ છે અને એટલા માટે કે હું તારો મોહતાજ છું અને તું મારાથી નિઃસ્પૃહ છે (એટલે કે તું મારાથી કંઈ ઈચ્છતો નથી) એ એટલા માટે કે હું તારી બારગાહ સિવાય કોઈ ભલાઈ પ્રાપ્ત કરી શકતો નથી અને તારા સિવાય બીજો કોઈ મારા દુઃખ દર્દને દૂર કરી શકતો નથી અને હું દુનિયા અને આખેરતનાં કાર્યોમાં તારા સિવાય બીજા કોઈથી ઉમેદ રાખતો નથી.

અય અલ્લાહ ! જે કોઈ બદલાની અને દાનની ઉમેદ લઈને અને બક્ષિસ અને ઈનામની અપેક્ષા સાથે કોઈ મખ્લૂકની પાસે જવા માટે કટિબદ્ધ, તત્પર અને તૈયાર હોય તો અય મારા મૌલા અને આકા ! આજના દિવસની મારી તત્પરતા અને તૈયારી અને વ્યવસ્થાની સ્ફુર્તિ માત્ર તારી ક્ષમા અને દાનની ઉમેદ તેમજ બક્ષિસ અને ઈનામની યાચના માટેની જ છે તેથી અય મારા માઅબૂદ ! તું મોહંમદ (સ.) અને તેમના વંશજો પર રહેમત વરસાવજે અને આજના દિવસે મારી ઉમેદો માટે મને નિષ્ફળ ન બનાવતો.

અય તે (અલ્લાહ) કે જે માગનારાઓના હાથથી સંકુચિત નથી થતો કે ન તો બક્ષિસ કે દાન આપવાથી જેના ત્યાં ઘટાડો થાય છે. હું મોહંમદ (સ.) અને એમની એહલેબયતની સિફારીશ સિવાયની કોઈ સિફારીશ પર કે જેના ઉપર ઉમેદ બાંધી હોય, અગાઉ મોકલી ચૂકેલા મારા કોઈ ભલાઈના કાર્યથી સંતોષ પામીને તારી બારગાહમાં હાજર થયો નથી. હું તો મારા ગુનાહ અને મારા હકમાં બૂરાઈનો એકરાર કરતો કરતો તારી પાસે હાજર થયો છું. આવી પરિસ્થિતિમાં હું તારી એ મહાન ક્ષમાનો ઉમેદવાર છું કે જેના દ્વારા તેં અપરાધીઓને માફ કરી દીધા છે. પછી તેનું મોટા મોટા ગુનાહો ઉપર લાંબા સમય સુધી જામેલા રહેવું, તને તેના ઉપર મગ્ફેરત અને રહેમતના ઉપકાર કરવાથી રોકનાર સાબિત ન થયું.

અય તે (અલ્લાહ) કે જેની રહેમત વિશાળ અને ક્ષમા તેમજ બક્ષિસ મહાન છે, અય બુઝુર્ગ ! અય મહાન ! અય માફ કરવાવાળા ! અય કૃપાળુ ! મોહંમદ (સ.) અને તેમના વંશજો પર રહેમત વરસાવજે અને તારી રહેમતથી મારી ઉપર ઉપકાર કર અને તારા ફઝલો કરમ દ્વારા મારા ઉપર મહેરબાની કર અને મારા હકમાં તારી મગ્ફેરતના પાલવને ફેલાવી દે. બારે ઈલાહા ! આ (ખુત્બા અને નમાઝે જુમ્આની ઈમામતનું) સ્થળ તારા ઉત્તરાધિકારીઓ અને પસંદગીપાત્ર બંદાઓ માટે હતું અને તારા અમાનતદારોનું ઘર હતું. આવી પરિસ્થિતિમાં તેં આવા ઉચ્ચ અધિકારો સાથે તેમને વિશિષ્ટ બનાવ્યા હતા, (ગસબ કરવાવાળાઓએ) તેને છીનવી લીધું ને તું જ રોઝે અઝલથી આ બાબતનું ભાગ્ય નિર્માણ કરવાવાળો છે, ન તો તારું કાર્ય અને હુકમ પરાજિત થઈ શકે છે કે ન તારી યથાર્થ તદબીર (કઝા અને કદર)થી કે જેવી રીતે તેં ઈચ્છ્યું હોય અને જે સમયે ઈચ્છ્યું હોય, હદ ઓળંગવી શક્ય છે, આ મસ્લેહતને કારણે કે જેને તું જ સારી રીતે જાણે છે. ગમે તેમ પણ તારી તકદીર અને તારા ઈરાદાઓ તેમજ ઈચ્છાના સંબંધમાં તારા ઉપર આરોપ લાગી શકતો નથી એટલે સુધી કે (આ ગઝબના પરિણામે) તારા પસંદગીપાત્ર અને ઉત્તરાધિકારી પરાજિત અને કોપપાત્ર થઈ ગયા અને તેમનો હક તેમના હાથમાંથી જતા રહ્યો. તેઓ

જોઈ રહ્યા છે કે તારા હુકમો બદલી નાખવામાં આવ્યા, તારી કિતાબને પીઠ પાછળ મૂકી દીધી, તારી ફરજો અને વાજિબ બાબતો તારા સ્પષ્ટ મક્સદોથી ખસેડી લેવામાં આવી અને તારા નબી (સ.)ની રીતો અને પધ્ધતિઓને છોડી દેવામાં આવી.

બારે ઈલાહા ! તું આ પસંદગી કરેલા બંદાઓના અગાઉના અને પાછળના દુશ્મનો ઉપર અને એમના ઉપર કે જેઓ તેમના તાબેદાર અને અનુયાયી હોય તેમના ઉપર લાઅનત કર. અય અલ્લાહ ! મોહંમદ (સ.) અને તેમના વંશજો પર રહેમત વરસાવજે બેશક, તું હમ્દ અને પ્રશંસા માટે પાત્ર અને પ્રતિષ્ઠાવાન છે. જેવી રહેમતો-બરકતો અને સલામ તેં તારા પસંદ કરેલા અને બરગુઝીદા ઈબ્રાહીમ (અ.) અને આલે ઈબ્રાહીમ (અ.) પર નાઝિલ કરી છે અને તેમના માટે વૃદ્ધિ, રાહત, મદદ, સત્તા અને સમર્થનમાં ઉતાવળ ફરમાવજે.

બારે ઈલાહા ! મને તૌહીદનો અકીદો રાખવાવાળાઓ, તારા ઉપર ઈમાન લાવવાવાળાઓ અને તારા રસૂલ (સ.) અને એ ઈમામોનું સમર્થન કરનારાઓમાંથી ગણ કે જેમની ઈતાઅતને તેં વાજિબ કરી છે. એ લોકોમાંથી કે જેમના વસીલા અને જેમના હાથોથી (તૌહીદ, ઈમાન અને સમર્થન) આ બધી વસ્તુઓ ચાલુ કરે, મારી દુઆનો સ્વીકાર કર.

અય સઘળા જગતોના પાલનહાર ! બારે ઈલાહા ! તારા હિલ્મ સિવાય કોઈ વસ્તુ તારા ગઝબને ટાળી નથી શકતી અને તારી ક્ષમા અને માફીના સિવાય કોઈ બાબત તારી નારાજગીને પલટાવી શકતી નથી અને તારી રહેમત સિવાય કોઈ વસ્તુ તારા અઝાબથી આશરો નથી આપી શકતી અને તારી બારગાહમાં આજીજી કરવા સિવાય કોઈ વસ્તુ તારાથી છુટકારો પામી શકતી નથી.

આથી તું મોહંમદ (સ.) અને તેમના વંશજો પર રહેમત વરસાવજે અને તારી આ

કુદરતથી કે જેનાથી તું મરી ગયેલાઓને સજીવન કરે છે અને ઉજ્જડ જમીનોને હરિયાળી બનાવે છે, મને તારા તરફથી ગમ અને દુઃખથી છુટકારો આપ.

બારે ઈલાહા ! જ્યાં સુધી તું મારી દુઆ કબૂલ ન ફરમાવે અને તેના સ્વીકારથી પરિચિત ન કરે ત્યાં સુધી મને ગમ અને દુઃખથી હલાક ન કરતો અને જીવનની છેલ્લી ક્ષણો સુધી મને તંદુરસ્તી અને સલામતીની વિજ્જતથી પ્રસન્નચિત્ત રાખજે અને દુશ્મનોને (મારી હાલત પર) ખુશ થવા ન દેજે અને મારી ગરદન પર સવાર થવા અને મારા ઉપર છવાઈ જવાની તક ન આપતો.

બારે ઈલાહા ! જો તું મને બુલંદ કરે તો કોણ નીચે પાડી શકે તેમ છે અને તું નીચો પાડી દે તો કોણ બુલંદ કરી શકે તેમ છે અને તું ઈજ્જત આપે તો કોણ બેઈજ્જત કરી શકે છે અને તું બેઈજ્જત કરે તો કોણ ઈજ્જત આઓઈ શકે તેમ છે અને તું મારા ઉપર અઝાબ કરે તો કોણ મારા ઉપર દયા ખાઈ શકે છે અગર તું હલાક કરે તો કોણ તારા બંદાની બાબતમાં રોકટોક કરનાર હોઈ શકે છે અથવા તો એ સંદર્ભમાં તને કંઈ પૂછી શકે તેમ છે અને હું ચોક્કસપણે એ જાણું છું કે તારા ચુકાદામાં ન તો જુલ્મનો પડછાયો હોય છે કે ન સજા આપવામાં ઉતાવળ હોય છે. ઉતાવળ તો એ કરે છે કે જેને હાથમાંથી તક નીકળી જવાની આશંકા હોય અને જુલ્મની હાજત એને હોય છે કે જે નિર્બળ અને અશક્ત હોય.

અય મારા માઅબૂદ ! તું એ વસ્તુઓથી ખૂબ જ બુલંદ અને મહાન છે. અય અલ્લાહ ! તું મોહંમદ (સ.) અને તેમના વંશજો પર રહેમત વરસાવજે અને મને બલાઓનું નિશાન અને તારી સજાનું લક્ષ્યસ્થાન બનાવતો નહીં. મને મોહલત આપ અને મારા રંજ અને દુઃખને દૂર કર. મારી ભૂલોને માફ કરી દે અને મને એક મુસીબત પછી બીજી મુસીબતમાં ફસાવતો નહીં, કેમકે તું મારી નિર્બળતા, હીનતા અને મને શક્તિની (મદદની) જરૂર છે તેને તું જાણે છે.

બારે ઈલાહા ! હું આજના દિવસે તારા ગઝબથી તારા જ પાલવમાં આશરો માગું છું. તું મોહંમદ (સ.) અને તેમના વંશજો પર રહેમત વરસાવજે અને મને આશરો આપ અને હું આજના દિવસે તારી નારાજગીથી અમાન ઈચ્છું છું. તું મોહંમદ (સ.) અને તેમના વંશજો પર રહેમત વરસાવજે અને મને અમાન આપ અને તારા અઝાબથી અમનનો અભિલાષી છું, તું રહેમત વરસાવજે મોહંમદ (સ.) અને તેમના વંશજો પર અને મને (અઝાબથી) સંતુષ્ટ કરી દે અને તારી પાસેથી હિદાયતની ઈચ્છા ધરાવું છું. તું રહેમત નાઝિલ કરજે મોહંમદ (સ.) અને તેમના વંશજો પર અને મને હિદાયત આપ અને તારી પાસે મદદની ઈચ્છા રાખું છું. તું રહેમત વરસાવજે મોહંમદ (સ.) અને તેમના વંશજો પર અને મારી મદદ કર. અને તારી પાસે દયાની વિનંતી કરું છું તું રહેમત વરસાવજે મોહંમદ (સ.) અને તેમના વંશજો પર અને મારા ઉપર દયા કર અને તારી પાસે બેફિકરાઈનો સવાલ કરું છું. તું રહેમત વરસાવજે મોહંમદ (સ.) અને તેમના વંશજો પર અને મને બેફિકર કરી દે અને તારી પાસે રોઝીનો સવાલ કરું છું. તું રહેમત વરસાવજે મોહંમદ (સ.) અને તેમના વંશજો પર અને મને રોઝી આપ. અને તારી પાસે મારા કાર્યમાં સહાયતા ઈચ્છું છું. તું રહેમત વરસાવજે મોહંમદ (સ.) અને તેમના વંશજો પર અને મને સહાયતા કર. અને ભૂતપૂર્વ ગુનાહોના છુટકારાની માગણી કરું છું. તું રહેમત વરસાવજે મોહંમદ (સ.) અને તેમના વંશજો પર અને મને માફી આપી દે અને તારી પાસે (ગુનાહોના સંબંધમાં) બચાવનો ઈચ્છુક છું. તું રહેમત વરસાવજે મોહંમદ (સ.) અને તેમના વંશજો પર અને મને (ગુનાહોથી) બચાવતો રાખજે એટલા માટે કે જો તારી ઈચ્છા મારી સાથે સંમિલિત રહી તો હું તને અપ્રિય હોય એવા કોઈ પણ કાર્યનો દોષી નહીં બનું.

અય મારા પાલનહાર ! અય મારા પાલનહાર ! અય મહેરબાન ! અય નેઅમતો બક્ષવાવાળા ! અય જલાલત અને બુઝુર્ગીના માલિક ! તું રહેમત વરસાવજે મોહંમદ (સ.) અને તેમના વંશજો પર અને જે કંઈ મેં તારી પાસે માગ્યું છે અને જે કંઈ તારી પાસે

ઈચ્છા રાખી છે અને જે બાબતોની પ્રાપ્તિ માટે તારી બારગાહ તરફ મોટું કર્યું છે, તેમાં તારો ઈરાદો, હુકમ અને ચુકાદો શામેલ કરી દે અને તેમને ચાલુ કરી દે અને જે કંઈ ચુકાદો કરે એમાં મારા માટે ભલાઈ રાખજે અને મને તેમાં બરકત અર્પણ કર અને તેના દ્વારા મારા ઉપર ઉપકાર કર અને જે કંઈ અર્પણ કરે તેના વસીલાથી મને સૌભાગ્યશાળી બનાવી દે અને મારા માટે તારી કૃપા અને વિપુલતાને કે જે તારી પાસે છે, તેમાં વધારો કરી દે એટલા માટે કે તું તવંગર અને કૃપાળુ છે અને આનો સિલસિલો (છેક) આખેરતની ભલાઈ તેમજ નેકી અને ત્યાંની અપાર નેઅમતો સાથે મિલાવી દે. અય સઘળા રહમ કરનારાઓમાં વધારે રહમ કરવાવાળા !

(ત્યાર પછી પોતાની ઈચ્છા મુજબ દુઆ માગો અને એક હજાર વખત મોહંમદ (સ.) અને તેમના વંશજો પર દુરૂદ મોકલો કેમકે (યોથા) ઈમામ (અ.) એવું જ કર્યા કરતા હતા.) ★